

Tíðindi úr Føroyum tann 4. juli 2016

Tíðindi til føroyingar uttanlanda stuðlað av tí føroysku sjómanskirkjuni.

Pengamaskina vitjaði í Føroyum

04-07-2016 19:27

Danska nótaskipið Ruth, sum føroyingar í Hirtshals eiga, vitjaði hesa vikuna nakrar dagar í Føroyum. Høvuðsendamálið við vitjanini var at taka trol og útgerð frá Vónini umborð, men eigararnir valdu eisini at vísa snøgga nýggja skipið fram.

Tað hevur gingið serstakliga væl hjá Ruth seinastu árin. Hyggja vit at roknskapunum frá 2011 til 2015, sæst at talan í veruleikanum er um eina milliardfyrirøku. Reiðarið Ruth A/S hevur annað virksemið enn nótaskipið Ruth, men nótaskipið er so nógv tað størsta aktivið hjá felagnum.

Síðani 2011 – altso seinastu fimm árin – hevur yvirskotið fyri skatt samlað verið 325,5 milliúnir krónur. Avsetingarnar eru nú komnar upp á 160 milliúnir, og eginkapitalurin er 266 milliúnir krónur. Tøki peningurin hjá reiðarinum var 177 milliúnir krónur við ársenda í fjør. Aktivini tátta í 900 milliúnir krónir, meðan langfreistaða skuldin er knappar 300 milliúnir og stuttfreistaða 367 milliúnir krónur.

Sambært Fisker-Forum hevur Ruth keypt hesa útgerð frá Vónini:

Eina makrel/silda-ringnót

Eitt svartkjaftatrol

Ein svartkjaftaposa

Tríggjar posar til makrel/silda-nótina

Veirar og ymsa dekksútgerð

Kelda til roknskapartølini: proff.dk

Dimma.fo

Faroe Farming: Bakkafrost ikki tikið støðu til broytingar

04-07-2016 19:30

Í sambandi við yvirtøkuna av Havsbrún í 2011, seldi Bakkafrost meirilutan av partabrøvunum í Faroe Farming. Alirisin hevur tó meira ella minni havt tamarhald á alifelagnum í Suðuroy, og hevur millum annað selt allan fiskin fyri minsta alifelagið í landinum

Bakkafrost hevur nú, um myndugleikarnir góðtaka handilin, eisini formligt ræði á Faroe Farming.

Tá Bakkafrost í apríl 2011 keypti Havsbrún, var felagið tvungið til at selja burturav, tí felagið sambært alimyndugleikunum fór uppum eigaraavmarkingina, sum sambært alilógini er 50 prosent.

Úrslitið var, at Bakkafrost seldi meirilutan av partapeninginum til íløgufelagið Tjaldur, sum síðan - formliga - hevur sitið við valdinum í Faroe Farming.

Havandi í huga, at Bakkafrost er alifelag og Tjaldur er eitt íløgufelag, er tó lítið at ivast í, at ávirkanin hjá Bakkafrosti í Faroe Farming hevur verið stór, og tá Bakkafrost samstundis hevur selt allan fiskin fyri Faroe Farming, er ikki longur nakar ivi um, at samstarvið hevur verið sera tætt.

Eftirlitsmyndugleikarnir hava eisini havt eyguni eftir samstarvinum millum feløgini, tí tá alimyndugleikin loyvdi søluni í 2012, var eitt krav, at feløgini vóru hvør sín eind, og seinastu tvey árinu hevir Skráseting Føroya kannað, um alt er farið rætt fram.

Nú kemur Bakkafrost tó undan myndugleikunum, tí við at lata eitt aliloyvi í Svínáum og eitt á Hovsfirði innaftur, kann felagið - eftir egnum tykki - leggja hini bæði loyvini í Suðuroy afturat, og samstundis halda seg innanfyri avmarkingarnar í alilógini.

Í tíðindaskrivinum skrivar Bakkafrost, at felagið roknar við, at alingin í Suðuroy væntandi kann optimerast munandi.

Hvat hetta innber, vil Regin Jacobsen tó ikki siga nakað um, tá Dimmalætting tosar við hann. Heldur ikki, tá spurt verður um tað merkir, at fiskurin framyvir skal slaktast í Runavík, har Bakkafrost er í ferð við at byggja eitt risastórt virki.

- Tað hava vit ikki tikið støðu til. Vit halda bara, at har eru stórir møguleikar við at optimera raksturin, við tí sum tað inniber, sigur Regin Jacobsen.

Dimma.fo

Krea yvirtikið heimasíðuveitingina hjá Føroya Tele

04-07-2016 20:23

Lýsingarstovan Krea hevir yvirtikið heimasíðuveitingina hjá Føroya Tele.

Lýsingarstovan hýsir longu fleiri enn 50 heimasíðum og skal nú eisini taka sær av teimum umleið 100 heimasíðunum, sum Føroya Tele hevir hýst.

Føroya Tele byraði at hýsa heimasíðum í 2007, men hetta hevir ongantíð verið eitt kjarnuøki hjá fyrirtøkuni og tí varð avgjørt at selja tænastruna. Ein av fremstu treytunum hjá Føroya Tele var, at keyparin hevðu royndir við hýsing og har varð Krea mett at lúka ásettu krøvini.

Krea hevir hýst heimasíður síðan 2003 og hýsir í dag fleiri enn 50 heimasíðum. Reimund Langgaard stjóri á Krea fegnast um keypi. Fyrirtøkan er nógv vaksin seinasta árið og er tí tilreiðar at taka á seg nógv meira virksema, verður sagt í tíðindaskrivi.

Dimma.fo

Havsbrún velduga stóran týðning

04.07.2016 (20:31)

- Eg skal vegna havna- og vinnunevndina hjá Fuglafjarðar kommunu ynskja Havsbrún hjartaliga til lukku við teimum 50 virkisárunum, ið higartil eru lögð aftur um. Til lukku til eigarar, nevnd, leiðslu og til øll tey, sum starvast og hava starvast á Havsbrún!

Soleiðis sigur Sigurd Simonsen, nú Havsbrún í Fuglafirði hevir fimmti ár á logginum.

- Tað var í tøkum tíma, at Havsbrún kom og byrjaði sítt virksema miðskeiðis í sekstiárunum. Vinnulívið í Fuglafirði var um hetta mundið í einum djúpum aldudali. Øll tey stóru útgerðarfeløgini vóru farin á húsagang innan fyri eitt tíggjuárskeið stutt frammanundan.

Sigurd Simonsen sigur, at tá tað frættist, at Føroya landsstýri hevði ætlanir um, at ein sildaoljuverksmiðja skuldi byggjast í Føroyum, vóru tey lokalu fakfeløgini, ið eftir vóru, virkin. Einstaklingar og Fuglafjarðar kommuna vóru skjót at lofta hesum hugskoti. Her sóu menn ein nýggjan møguleika at vinna aftur tey mongu mistu arbeiðsplássini.

- Strembanin gav úrslit, og felagið Havsild varð stovna út á heysti í 1964. Seinni kom felagið Dagsbrún úr Tórshavn við inn í ætlanina, sum harvið gjørdist munandi størri. Saman stovnaðu Havsild og Dagsbrún á sumri í 1965 Í/F Havsbrún og tók verksmiðjan ímóti fyrstu lastini tann 30. juni í 1966.

Sigurd Simonsen vísir á, at eftir at Havsbrún byrjaði sítt virkseimi, sást skjótt, at meira lív kom í Fuglafjørð aftur. Havsbrún hevur síðan tá verið ein av høvuðsleikarunum í tí stóru menningini á vinnuøkinum í Fuglafirði hesi seinastu 50 árin.

- Vit í vinnunevndini fegnast eisini um, at tey virkir, sum frá byrjan uppstóðu í kjalarvørrinum av Havsbrún, eins og onnur eldri virkir, sum veittu Havsbrún og serliga teimum mongu skipunum, ið vitjaðu Fuglafjørð fjølbroyttar tænastr, eisini megnaðu at mæta nýggju avbjóðingini, ið byrjaði, tá alivinnan tók seg upp fyrst í áttatiárunum.

Hann vísir á, at sum frá leið kundu hesi somu virkir bjóða alivinnuni allar tær tænastr, ið henni tørvar. Vónin við alinótum og fortøyingisútgerð, KJ Hydraulik við tvíkiljunum og aliringum, JT Electric við ljós-og kameraskipanum, fóðringsanleggum og fóðurflakum, Bergfrost við frystigoymslu til fiskavørur, Petur Larsen við flakamaskinum - og ikki minst Havsbrún sjálv, ið veitir stórar nøgdir av laksafóðri.

- Sum tað týðningarmesta virkið av sínum slag hetta 50 ára tíðarskeið, hevur Havsbrún havt og hevur framvegis sera stóran týðning - ikki bara fyri Fuglafjørð, men fyri alt tað føroyska samfelagið. Tað sigur seg sjálv, tá hugsað verður um, at virkið einsamalt hevur ein umsetning oman fyri miljardina seinastu árin. Hetta táttar upp ímóti 10 prosentum av BTÚ landsins.

Sigurd Simonsen sigur, at allar góðar orsøkir eru at ynskja Havsbrún til lukku við vónini um, at góða gongdin fer at halda fram. Heilsanin hjá honum vegna havna-og vinnunevndina hjá kommununi, nú virkið er farið um tey fimmti, kann lesast í fullum orðaljóði á heimasíðuni hjá Fuglafjarðar kommunu - www.fuglafjordur.fo

In.fo

Týskt mannfall undan hálvfinaluni

04.07.2016 (13:42)

Favoritturin til EM-meistaraheitið verður funnin hóskvøldið, tá ið stórveldini Frakland og Týskland bresta saman í hálvfinalu í Marseille. Í hinari hálvfinaluni hittast Portugal og Wales, og tí er onki at siga til, at Frakland og Týskland eru favorittar at vinna EM 2016.

Í gjárkvøldi hevði Frakland bert tveir mans í leikbansvanda - Arsenal-leikararnir Laurent Koscielny og Olivier Giroud. Báðir hesir blivu skiftir út í nóg góðari tíð, so báðir hesir eru klárir til brakið hóskvøldið. Afturat hesum er franska liðið fullmannað til hálvfinaluna. Men standurin er ikki eins góður í týsku leguni. Leygarkvøldið fóru bæði Sami Khedira og Mario Gomez út við skaða, og hvørgin teirra verður við á týska liðnum hóskvøldið.

Á heimasíðuni hjá týska fótbóltssambandinum vátta Joachim Löw, týskur landsliðsvenjari, at bæði Sami Khedira og Mario Gomez eru ov skaddir at luttaka í hálvfinaluni. Mario Gomez væntast ikki at luttaka aftur í kappingini, meðan týskarar enn vóna, at Khedira verður við í einari møguligari finalu.

Harafturat hevur Mats Hummels leikbann hóskvøldið orsakað av ov nógvum gulum kortum. At enda verður sagt, at Bastian Schweinsteiger er ivasamur til hálvfinalubrakið, ið byrjar hóskvøldið klokkan 20.

In.fo

Noreg: Onki verkfall í oljuvinnuni á hesum sinni

04.07.2016 - 05:38

Partarnir í norsku oljuvinnuni, við SAFE á odda fyri arbeiðstakarasiðuna, og Norsk Olje og Gas á hinari síðunu, samdust leygarmorgunnin u meina nýggja avtalu,

Fyri arbeiðstakararnar samráddust feløgini SAFE, Lederne og Industri Energi. Vandí var fyri at eini 1200 starvsfólk kundu verða tikin út í verkfall.

Partarnir samráddus í fýra tímar eftir freistina, og partarnir siga at øll eru nøgd við úrslitið. Lønarhækkingin er uppá 9100 norskar krónur, umframt at 1,50 krónur er lagt afturat skiftískooytinum.

Frammanundan varð sagt at um verkfall bleiv, so vildi tað merkt at umleið seks prosent av norsku oljuframleiðsluni steðgaði, og tað vildi fingið oljuprísir at hækka.

Oljan.fo

Farstad Shipping fær betri tíð til endurreisn

04.07.2016 - 19:26

Norska reiðarið Farstad Shipping flýtur í tungum fíggjarligum sjógví. Arbeitt verður við at finna eina loysn á trupulleikunum. Í eini fráboðan frá felagnum í gjár verður sagt at nú hevur felagið fingið hjálp frá lángevarunum. Í øllum førum til einaferð í heyst.

Í eini fráboðan til Oslo Børs verður sagt at meirlutin av lángevarunum hava góðtikið at Farstad Shipping sleppur undan at rinda avdrøg fram til 1. oktober.

Farstad Shipping arbeiðir við at finna eina loysn sum skal tryggja framhaldandi rakstri av felagnum, ið hevur 58 skip og umleið 1900 fólk í starví.

Oljan.fo

Meting um tilfeingið vika 27

01 Juli 2016

Samandráttur:

Línuskip: Tað fóru fleiri línuskip út á Íslandsryggin, og tað eru fleiri komin inn aftur á Landgrunnin, meini tað eru 4 línuskip eftir á Rygginum, vænti at tey koma inn seinnapartin í vikuni. Hini, sum vóru á Rygginum eru við Føroyar, kanska koma eitt ella tvey inn mánadagin. Tvey eru

við Ísland vænti annað kemur inn í vikuni. Tað, sum tey fáa er svartkalvi, toskur, brosma og longa.

Útróður: Streymurin verður harður tað nógva av vikuni, og fleiri bátar fara at leggja at pussa upp, so eg vænti ikki tað stóra av útróðrafiski í vikuni.

Djúpvatnstrolarar: ein fiskar við Eysturgrønland, og frystur umborð, 3 fiska við Føroyar, tað er mest svartkalvi og kongafisk, vænti at 2 landa fyrst í vikuni, og hin seinni í vikuni.

Partrolarar: 8 pør eru til fiskarí, tey fáa sera lítið, onkrir eru farnir á svartkalva, aðrir fiska upsa, vænti 2 pør vera inni fyrst í vikuni, so koma aðrir sum vikan gongur.

Trolbátar: Ein er á Íslandsrygginum, vænti hann landar fyrst í vikuni, í lötuni eru 3 bátar á

Landleiðini, vænti at hinir báðir fara út í vikuskiftinum, og vit vænta ein trolbát sum er á landleiðini mánadagin

Garnaskip: Bara eitt garnaskip er til fiskarí og vænti tað landar mitt í vikuni.. Eitt garnaskip hevur lagt fyrri summari.

Fmf.fo

Valutanavn ▼	WMR
Australske dollar	503,18
Bulgarske leva	380,42
Brasilianske real	206,32
Canadiske dollar	519,35
Schweizerfranc	686,41
Kinesiske renminbi.yuan	100,27
Tjekkiske koruna	27,460
Euro	744,10
Britiske pund	886,84
Hong Kong dollar	86,12
Kuna	98,99
Ungarske forint	2,3460
Israelske new shekel	173,42
Indiske rupees	9,9310
Japanske yen	6,5130
Mexicanske peso	36,430
Norske kroner	80,36
Newzealandske dollar	481,55
Polske zloty	167,95
Russiske rubel	10,470
Svenske kroner	79,22
Singapore dollar	496,56
Thailandske baht	19,050
Tyrkiske lira	230,50
US dollar	668,22

Sydafrikanske rand

46,110

Danskebank.dk

Andlát

Ebba Johannesen av Tvøroyri, andaðist sunnudagin 3. juli, 84 ára gomul.

Bente Iren Ámbakk andaðist í Ørsta í Norra sunnudagin 3. juli, 48 ára gomul.
